

தன்னிடம் வந்து பேசி, விளக்கிக் கொண்டிருக்கும்போது எந்த மாணவ மாணவியும் பாடத்தைக் கவனிக்காமல் சும்மா உட்கார்ந்திருக்க முடியாது.

முதல் கிரேடு பிள்ளைகள் சுயமாய் படிக்கும் நிலையை அடைய வில்லை. இருந்த போதிலும் அவர்களும் அவர்கள் விரும்பும் பாடங்களில் இருந்து தொடங்க அனுமதிக்கப்பட்டிருந்தார்கள்.

சிலர் எழுத்துச் சுவடிகளில் உள்ள எழுத்துகளை அப்படியே பார்த்து எழுதிக் கொண்டிருந்தார்கள். சிலர் படங்கள் வரைந்தார்கள். சிலர் புத்தகங்கள் படித்தார்கள். ஒரு சிலர் கலிஸ்தெனிக்ஸ் (உடற்பயிற்சி) கூட செய்தார்கள். டோட்டோ-சானுக்கு அடுத்திருந்த பெண் ஏற்கெனவே எழுத்துச் சுவடி முழுவதும் அறிந்திருந்தாள். அதனால் தனது நோட்டுப் புத்தகத்தில் எழுதிவிட்டாள். இவையெல்லாம் டோட்டோ-சானுக்கு அறிமுகமில்லாதவையாதலால், அவள் சிறிது நடுக்கத்துடனும், என்ன செய்ய வேண்டும் என்பதில் உறுதியில்லாமலும் இருந்தாள்.

அவளுக்குப் பின்னால் உட்கார்ந்திருந்த பையன் தனது நோட்டுப் புத்தகத்துடன் கரும்பலகையை நோக்கிச் சென்று கொண்டிருந்தான். அவன் ஏதோ டீச்சரிடம் சந்தேகம் கேட்கத்தான் போகிறான். டீச்சர் கரும்பலகையின் பக்கத்திலுள்ள ஒரு மேஜை மேல் உட்கார்ந்து கொண்டு, வேறொரு பையனுக்கு எதையோ விளக்கிக் கொண்டிருந்தான். டோட்டோ-சான் அந்த வகுப்பறையை சுற்றிச் சுற்றி பார்ப்பதை விட்டு, ஒரு கோப்பை மாதிரி கைகளையாக்கி, தனது கன்னத்தை அதில் புதைத்து, நடந்து போகும் அந்தப் பையனின் பின்பகுதியையே பார்த்துக் கொண்டிருந்தாள். அவன் தன் கால்களை இழுத்து, இழுத்து நடந்தான். அப்போது அவன் முழு உடம்பே பயங்கரமாய் அசைந்தாடியது. டோட்டோ-சான் முதலில் அந்தப் பையன் வேண்டுமென்றே அப்படி செய்கிறானோ எனச் சந்தேகப்பட்டாள். ஆனால் சீக்கிரமாகவே அவனால் சரியாக நடப்பதற்குத் தனக்கே உதவிக் கொள்ள முடியவில்லை என்பதை உணர்ந்தாள்.

டோட்டோ-சான், அவன் திரும்பி வரும்போதும், அவனையே கவனித்துக் கொண்டிருந்தாள். அவர்கள் கண்கள் சந்தித்தன. அந்தப் பையன் சிரித்தான். டோட்டோ-சானும் வேகமாக திரும்பச் சிரித்தாள். அவன் அவளுக்குப் பின்னுள்ள நாற்காலியில் அமர்ந்தபோது, மற்ற குழந்தைகள் உட்காருவதை விடவும் மிகவும் அதிக நேரம் எடுத்துக் கொண்டான். டோட்டோ-சான் அவன்பால் திரும்பிக் கேட்டாள் "நீ ஏன் இப்படி நடக்கிறாய்?"

அவன் மிகவும் அமைதியாக, புத்திசாலித்தனமான தனது மெல்லிய குரலினால் "எனக்கு இளம்பிள்ளைவாதம்" என பதிலளித்தான்.

அந்த வார்த்தை இதற்கு முன் அவள் கேட்டதே இல்லையாதலால், "இளம்பிள்ளை வாதமா?" என மறுபடியும் வினவினாள்.

"ஆமாம். இளம்பிள்ளை வாதம்தான்" அவன் முணுமுணுத்தான். "இது என் காலை மட்டும் பாதிக்கவில்லை. கையையும் பாதித்துள்ளது" அவன் கையை வெளியே காண்பித்தான். டோட்டோ-சான் அப்போது